



تصنیف: حضرت مولانا ندیم احمد انصاری حفظہ اللہ

www.afif.in

الفلاح اسلامک فاؤنڈیشن، ممبئی، انڈیا

□

ط: روزنامہ سہارا، متاع آخرت،، عزیز الہند، سہ روزہ دعوت وغیرہ

مومن کا ہر لمحہ 'ربیع' ہے

ربیع الاول اسلامی سال کا تیسرا مہینہ ہے، اس ماہ سے متعلق کوئی خاص حکم شریعتِ مطہرہ نے نافذ نہیں کیا۔ البتہ! اسی ماہ میں چوں کہ خلاصہ کائنات حضرت محمد ﷺ کی ولادتِ باسعادت ہوئی، اس طور پر یہ نہایت ہی مبارک مہینہ ہے۔ شیخ علم الدین سخاویؒ کے مطابق ربیع الاول کی وجہ تسمیہ یہ ہے کہ اس مہینے میں اہل عرب کی اقامت ہو جاتی تھی اور ارتباع کہتے ہیں اقامت کو، اس کی جمع اربعاء ہے۔ [۱]

ہمارے نزدیک اس کی اس سے زیادہ مناسب توجیہ یہ ہے کہ اس ماہ کو ربیع الاول اس لیے کہتے ہیں کہ ربیع کے ایک معنی بہار کے ہیں اور چوں کہ اس مبارک مہینے میں خلاصہ کائنات حضرت محمد ﷺ کی ولادت وقوع پذیر ہوئی، اس لیے اسے موسمِ بہار کہا گیا۔ اس پر کسی کو یہ اشکال بھی ہو سکتا ہے کہ یہ نام تو قدیم زمانے سے چلا آ رہا ہے اور ولادتِ نبوی ﷺ سے پہلے بھی مہینوں کے یہی نام مشہور تھے؟ اس کا جواب یہ ہے کہ اللہ سبحانہ

[۱] تفسیر ابن کثیر: ۷/ ۱۹۵

و تعالیٰ کو بھی تو اس مبارک گھڑی کے وقوع پذیر ہونے کا علم ازل سے تھا، اسی لیے یہ نام مشہور کر دیے۔ اسی مہینے میں سرور کائنات مکہ مکرمہ سے ہجرت فرما کر مدینہ منورہ میں وارد ہوئے اور اسی مہینے میں رحمۃ للعالمین صلی اللہ علیہ وسلم ربِّ حقیقی سے جا ملے۔ [۱]

یہاں ہم عرض یہ کرنا چاہتے ہیں کہ مومن کے لیے یہ ربیع کی خوشی کسی ایک دن، تاریخ یا ایک مہینے کی خوشی نہیں بلکہ ساری زندگی کی خوشیاں ہیں، اس لیے کہ رحمۃ للعالمین نے پوری زندگی کو اپنے فیض کے نور سے منور فرما دیا ہے۔ آپ صلی اللہ علیہ وسلم نے زندگی کے ہر مرحلے میں پرست کی شکل میں وہ عظیم عطیہ امت کو عطا فرمایا ہے، جس کو زندگی میں رچا بچا لینے کے بعد مومن ہر وقت آپ صلی اللہ علیہ وسلم اور خدا کا قرب محسوس کرتا ہے، بس ضرورت اس بات کی ہے کہ وہ جان جان کر سنتوں پر عمل کرے اور سننِ نبوی صلی اللہ علیہ وسلم کو زندگی کے ہر شعبے میں جاری کرے، اس کے بعد اس کے لیے زندگی کا ہر لمحہ ربیع اور بہار کا موسم ہے۔ جب وہ دن بھر کی تھکان سے چور ہو کر بستر پر آتا ہے اور سونے کی تیاری کرتا ہے، تو جس طرح رحمۃ للعالمین نے تعلیم دی ہے، اسی طرح لجاجت سے وہ اپنے رب سے عرض کرتا ہے:

اَللّٰهُمَّ قَنِّیْ عَذَابَکَ یَوْمَ تَبْعَثُ عِبَادَکَ (۳/ مرتبہ) اور اَللّٰهُمَّ بِاسْمِکَ اَمُوْتُ وَاَحْیٰی۔

اے اللہ جس دن آپ اپنے بندوں کو قبروں سے اٹھائیں گے، اس دن مجھے اپنے عذاب سے بچا لیجیے گا اور اے اللہ! میں آپ ہی کے نام کے ساتھ مرتا اور جیتا ہوں۔ [۲]

[۱] لطائف المعارف: ۱۸۹-۱۸۸

[۲] ابوداؤد: ۵۰۴۵، ترمذی: ۳۳۹۸

□ پھر جب صبح اس کی آنکھ کھلتی ہے تو یوں اللہ کا شکر کرنے لگتا ہے:

الْحَمْدُ لِلَّهِ الَّذِي أَحْيَانَا بَعْدَ مَا أَمَاتَنَا وَإِلَيْهِ النُّشُورُ۔

تمام تعریفیں اللہ ہی کے لیے ہیں، جس نے ہمیں موت کے بعد پھر زندہ کیا اور اسی کی طرف ہمیں لوٹ کر جانا ہے۔ [۱]

کیوں کہ وہ جانتا کہ نیند بھی گویا کہ آدھی موت ہے اور یہ اس ربِّ کریم کا کرم ہے کہ اس نے اس موت سے اٹھا کر پھر سے مجھے عمل کرنے کا ایک اور موقع عنایت فرمایا۔

اس کے بعد جب اسے استنجایا قضاے حاجت کی ضرورت محسوس ہوتی ہے اور وہ سر ڈھک کر سنت طریقے پر بیت الخلا کی طرف چلنے لگتا ہے تو:

بسم اللہ۔

شروع اللہ کے نام سے۔ [۲]

کہتا ہوا اپنے رب کو پکارتا اور جن خبیث شیاطین کے بیت الخلا میں ہونے کا رحمۃ للعالمین نے امکان ظاہر فرمایا ہے، ان سے اپنے رب کی اس طرح پناہ طلب کرتا ہے:

اَللّٰهُمَّ اِنِّیْ اَعُوْذُبِکَ مِنَ الْخُبْثِ وَالْخَبَاِثِ۔

اے اللہ! میں آپ کی پناہ لیتا ہوں شیاطین مرد اور شیاطین عورتوں سے۔ [۳]

[۱] بخاری: ۶۳۱۴

[۲] عمل الیوم واللیلۃ لابن السنی: ۲۰

[۳] بخاری: ۶۳۲۲، مسلم: ۳۷۵

پھر جب وہ قضائے حاجت سے فارغ ہو کر بیت الخلا سے باہر نکل آتا ہے تو ایک شکر گزار بندے کی طرح زبانِ حال و قال سے دعا کرتا ہے:

غُفْرَانِكَ۔

اے اللہ! میں آپ سے مغفرت کا طالب ہوں۔ [۱]

الْحَمْدُ لِلَّهِ الَّذِي أَذْهَبَ عَنِّي الْأَذَى وَعَافَانِي۔

تمام تعریفیں اللہ ہی کے لیے ہیں، جس نے تکلیف دہ چیز کو مجھ سے دور کر دیا، اور مجھے عافیت بخشی۔ [۲]

کیوں کہ وہ جانتا ہے، کہ مناسب وقت پر بغیر کسی تکلیف کے قضائے حاجت ہو جانا بھی اس ربِّ کائنات کا عظیم احسان ہے، ورنہ اس مختصر سے کام کے لیے بھی کتنے ہیں جو ڈاکٹروں کے چکر کاٹتے نظر آتے ہیں کہ یا تو انھیں قضائے حاجت نہیں ہو رہی یا اس میں وہ کسی قسم کی تکلیف محسوس کر رہے ہیں۔

سونے کے وقت لباس تبدیل کر کے سونا بھی سنت ہے، مومن بندہ اس پر بھی عمل کرنے کی کوشش کرتا ہے اور جب صبح اُٹھ کر نماز ادا کرنے کا موقع آتا ہے، تو اس کے لیے وہ مناسب لباس زیب تن کرتا اور اس وقت بھی وہ اپنے رب کو یاد کرتا ہوا کہتا ہے:

اَللّٰهُمَّ اِنِّیْ اَسْئَلُكَ مِنْ خَیْرِهِ وَخَیْرِ مَا هُوَ لَهُ، وَاعُوْذُبُكَ مِنْ شَرِّهِ وَشَرِّ مَا هُوَ لَهُ۔

[۱] ابن ماجہ: ۳۰۰

[۲] ابوداؤد: ۳۰، ترمذی: ۷

اے اللہ! میں آپ سے اس کی خیر اور جس کے لیے یہ ہے، اس کی خیریت کا طالب ہوں اور میں آپ کی پناہ لیتا ہوں اس کے شر سے اور جس کے لیے یہ ہے، اس کے شر سے۔ [۱]

اگر اسے بالکل نیا لباس میسر آتا ہے تو اس نعمت پر ان الفاظ سے شکریہ ادا کرتا ہے:

اَللّٰهُمَّ لَكَ الْحَمْدُ اَنْتَ كَسَوْتَنِيْهِ، اَسْئَلُكَ خَيْرَهُ وَخَيْرَ مَا صُنِعَ لَهُ، وَاعُوْذُ بِكَ مِنْ شَرِّهِ وَشَرِّ مَا صُنِعَ لَهُ۔

اے اللہ! تمام تعریفیں آپ ہی کے لیے ہیں، آپ نے ہی مجھے یہ پہنایا، میں آپ سے سوال کرتا ہوں، اس کی بھلائی اور جس کے لیے یہ بنایا گیا ہے اس کی بھلائی کا اور آپ سے پناہ لیتا ہوں اس کے شر سے اور اس کے شر سے، جس کے لیے اسے بنایا گیا ہے۔ [۲]

مومن بندہ لباس کی نعمت میسر آنے پر ہی اپنے رب کو یاد نہیں کرتا بلکہ جب اسے ضرورت کے وقت لباس اتارنا ہوتا ہے، تب بھی اپنے رب کا نام لیتا اور اس کے معبود حقیقی ہونے کا یوں اقرار کرتا ہے:

بِسْمِ اللّٰهِ الَّذِيْ لَا اِلٰهَ اِلَّا هُوَ۔

شروع اللہ کے نام سے جس کے سوا کوئی معبود نہیں۔ [۳]

[۱] بخاری: ۶۳۱۴

[۲] ترمذی: ۱۷۶۷

[۳] الاذکار للنووی: ۵۳، عمل الیوم واللیلۃ لابن السنی: ۲۷۳

لباس تبدیل کر کے وہ اپنے رب کی بارگاہ میں سجدہ ریز ہونے کی تیاریوں میں لگ جاتا ہے، جس کے لیے کامل طہارت شرط ہے، اس لیے وہ وضو کرتا اور اپنے رب کے حضور عرض کرتا ہے:

بِسْمِ اللَّهِ الْعَظِيمِ وَالْحَمْدُ لِلَّهِ عَلَى دِينِ الْإِسْلَامِ۔

شروع اللہ کے نام سے جو عظمت والا ہے اور تمام تعریفیں اللہ کے لیے ہیں
اوپر دین اسلام کے۔ [۱]

اسے معلوم ہے کہ نیکیاں کرنے سے انسان اپنے رب کے بہت قریب ہو جاتا ہے، اس لیے وہ وضو کرتا ہوا بھی آہستہ آہستہ اس طرح دعا گورہتا ہے:

اَللّٰهُمَّ اغْفِرْ لِيْ ذَنْبِيْ، وَوَسِّعْ لِيْ فِيْ دَارِيْ، وَبَارِكْ لِيْ فِيْ رِزْقِيْ۔

اے اللہ! آپ میرے گناہوں کو معاف فرما دیجیے، میرے گھر میں وسعت دے دیجیے اور میری روزی میں برکت عطا فرمائیے۔ [۲]

اس کے بعد جب وہ حدیث اکبر و اصغر سے طہارت حاصل کر لیتا ہے تو بارگاہ الہی میں اپنے ایمان و اسلام کی گواہی دے کر ربِّ کریم سے جو دو کرم کا خواہاں ہوتا اور عرض کرتا ہے:

اَشْهَدُ اَنْ لَا اِلٰهَ اِلَّا اللّٰهُ وَحْدَهُ لَا شَرِيْكَ لَهُ، وَاَشْهَدُ اَنَّ مُحَمَّدًا عَبْدُهُ وَرَسُوْلُهُ، اَللّٰهُمَّ اجْعَلْنِيْ مِنَ التَّوَّابِيْنَ وَاجْعَلْنِيْ مِنَ الْمُتَطَهِّرِيْنَ۔

میں گواہی دیتا ہوں کہ اللہ کے سوا کوئی معبود نہیں، وہ اکیلا ہے، کوئی اس

[۱] ابوداؤد: ۱۰۱، ترمذی: ۲۶، کشف الاسرار: ۱/۸۴

[۲] الاذکار للنووی: ۷۸

کا شریک نہیں اور میں گواہی دیتا ہوں کہ محمد ﷺ اللہ کے بندے اور اس کے رسول ہیں۔ اے اللہ! آپ مجھے خوب توبہ کرنے والوں اور خوب پاک صاف رہنے والوں میں سے بنا دیجیے۔ [۱]

دریں اثنا اذان کی آوازیں گونجنے لگتی ہیں، تو وہ بھی اذان کا جواب دینے میں مشغول ہو جاتا ہے اور جب مؤذن اذان سے فارغ ہو جاتا ہے، تو بندہ مومن اس دعوتِ تامہ کے بعد اپنے مشفق نبی کے لیے یوں دعا گو ہوتا ہے:

اَللّٰهُمَّ رَبِّ هَذِهِ الدَّعْوَةُ التَّامَّةُ، وَالصَّلٰوةُ الْقَائِمَةُ، اَنْتَ مُحَمَّدًا الْوَسِيْلَةَ وَالْفَضِيْلَةَ، وَابْعَثْهُ مَقَامًا مَّحْمُوْدًا الَّذِي وَعَدْتَهُ، اِنَّكَ لَا تُخْلِفُ الْمِيْعَادَ۔

اے اللہ! اس دعوتِ تامہ اور قائم ہونے والی نماز کے رب، آپ حضرت محمد ﷺ کو وسیلہ اور فضل عطا فرمائیے اور انھیں اس مقام تک پہنچائیے، جس کا آپ نے ان سے وعدہ کیا ہے اور بے شک آپ وعدہ خلافی نہیں کرتے۔ [۲]

اس کے بعد مومن سنتیں پڑھ کر گھر سے مسجد کی طرف جانے کے لیے نکلتا ہوا، سب کچھ یہ کہہ کر اپنے رب کے حوالے کر دیتا ہے:

بِسْمِ اللّٰهِ تَوَكَّلْتُ عَلَى اللّٰهِ، وَلَا حَوْلَ وَلَا قُوَّةَ اِلَّا بِاللّٰهِ۔

میں اللہ کے نام کے سہارے نکلتا ہوں، میں نے اللہ ہی پر بھروسہ کیا اور تمام طاقت و قوت اللہ ہی کے لیے ہے۔ [۳]

[۱] ترمذی: ۵۵، مسلم: ۲۳۴

[۲] بخاری: ۶۱۴، حصین: ۴۹، وفی حاشیہ: ۸۱

[۳] ترمذی: ۳۶۲، ابوداؤد: ۵۰۹۴

جب بھی کبھی مومن گھر میں داخل ہوتا ہے، اس وقت بھی اپنے رب کا اس طرح نام لے کر ہی داخل ہوتا ہے:

اَللّٰهُمَّ اِنِّیْ اَسْئَلُکَ خَیْرَ الْمَوْلَجِ وَخَیْرَ الْمَخْرَجِ، بِسْمِ اللّٰهِ وَلِجَنّٰہِ،
وَبِسْمِ اللّٰهِ خَرَجْنَا وَ عَلَی اللّٰهِ رَبَّنَا تَوَكَّلْنَا۔

اے اللہ میں آپ سے داخل ہونے کی بہتری اور نکلنے کی بہتری کا سوال کرتا ہوں، اللہ ہی کے نام سے میں داخل ہوا اور اللہ ہی کے نام سے نکلا اور اللہ جو کہ ہمارے رب ہیں، اس پر میں نے بھروسہ کیا۔ [۱]

مومن بندہ جب بارگاہ رب العزت یعنی مسجد میں داخل ہوتا ہے، اس وقت بھی دربار کے تمام آداب بجالاتا اور عاجزی کے ساتھ اپنے نبی پر درود پڑھتا اور یوں دعا گو ہوتا ہے:

بِسْمِ اللّٰهِ وَالصَّلٰوۃُ وَالسَّلَامُ عَلٰی رَسُوْلِ اللّٰهِ۔

اللہ کے نام کے ساتھ میں داخل ہوتا ہوں اور درود و سلام ہو اللہ کے رسول

صلی اللہ علیہ وسلم پر۔ [۲]

اَللّٰهُمَّ افْتَحْ لِیْ اَبْوَابَ رَحْمَتِکَ۔

اے اللہ! آپ میرے لیے اپنی رحمت کے دروازے کھول دیجیے۔ [۳]

اور جب تک مسجد میں رہتا ہے، دنیوی باتوں سے احتراز کرتا اور عبادات میں

[۱] ابوداؤد: ۵۰۹۶

[۲] حصن المسلم: ۵۰-۴۹

[۳] مسلم: ۷۱۳

مشغول رہتا ہے اور پھر جب مسجد سے نکل کر دیگر ضروری کاموں میں مشغول ہونا ہوتا ہے، اس میں بھی اللہ کا اس طرح فضل طلب کرتے ہوئے مشغول ہوتا ہے:

بِسْمِ اللَّهِ وَالصَّلَاةِ وَالسَّلَامِ عَلَى رَسُولِ اللَّهِ۔

اللہ کے نام کے ساتھ میں نکلتا ہوں اور درود و سلام ہو اللہ کے رسول صلی اللہ علیہ وسلم

پر۔ [۱]

اَللّٰهُمَّ اِنِّیْ اَسْئَلُکَ مِنْ فَضْلِکَ۔

اے اللہ! میں آپ سے آپ کے فضل کا سوال کرتا ہوں۔ [۲]

مومن بندہ صرف عبادات ہی میں نہیں بلکہ خور و نوش تک میں اپنے رب سے دعائیں کرتا رہتا ہے، جب وہ کھانا شروع کرتا ہے تو کہتا ہے:

بِسْمِ اللَّهِ وَعَلَى بَرَکَةِ اللَّهِ۔

شروع اللہ کے نام کے ساتھ اور اس کی برکت پر۔ [۳]

اگر کھانا شروع کرتے وقت کسی وجہ سے یہ دعا پڑھنا بھول جائے، تو یاد آنے پر فوراً یوں گویا ہوتا ہے:

بِسْمِ اللَّهِ اَوَّلُهُ وَاٰخِرُهُ۔

اللہ کے نام کے ساتھ (کھانا) شروع کرتا ہوں، (اسی کا نام ہے) اس کے

شروع اور اس کے آخر میں۔ [۴]

[۱] حصن المسلم: ۵۰-۴۹

[۲] مسلم: ۷۱۳

[۳] حصن المسلم: ۶۸

[۴] ابوداؤد: ۷۶۷، ترمذی: ۱۸۵۹

جب کھانے سے سیر ہو جاتا ہے، اُس وقت بھی وہ اپنے رب کا شکر ادا کرتا نہیں بھولتا اور کہتا ہے:

الْحَمْدُ لِلَّهِ الَّذِي أَطْعَمَنَا وَسَقَانَا وَجَعَلَنَا مُسْلِمِينَ۔

تمام تعریفیں اللہ کے لیے ہیں، جس نے ہمیں کھلایا، پلایا اور مسلمان بنایا۔ [۱]
اور جب اس کے سامنے سے دسترخوان اٹھایا جانے لگتا ہے، تو وہ رزاق کا عاجز بندہ بن کر اس طرح اپنی عاجزی کا اظہار کرتا ہے:

الْحَمْدُ لِلَّهِ حَمْدًا كَثِيرًا طَيِّبًا مُبَارَكًا فِيهِ، غَيْرَ مُودَّعٍ وَلَا مُسْتَعْنَى عَنْهُ رَبَّنَا۔

اللہ ہی کے لیے تمام تعریفیں ہیں، بہت بہت اور بابرکت تعریفیں، اے ہمارے رب! نہ اس کھانے سے کفایت کی جاسکتی ہے اور نہ اس سے بے نیاز ہوا جاسکتا ہے۔ [۲]

مومن پانی کا ایک گھونٹ بھی پیتا ہے، تو اس پر بھی اس طرح اللہ کی تعریف کرتا ہے:

الْحَمْدُ لِلَّهِ الَّذِي أَطْعَمَنِي فَأَشْبِعَنِي وَسَقَانِي فَأَرْوَانِي۔

تمام تعریفیں اس اللہ کے لیے ہیں، جس نے مجھے کھلایا، میرا پیٹ بھرا، مجھے پلایا اور مجھے سیراب کیا۔ [۳]

[۱] ابوداؤد: ۳۸۵۰، ترمذی: ۳۴۵۳

[۲] بخاری: ۵۴۵۸

[۳] عمل الیوم واللیلۃ لابن السنی: ۴۷۳

□ اور جب دودھ جیسی نعمت میسر آتی ہے، تو اس طرح دعا کرتا ہے:

اللَّهُمَّ بَارِكْ لَنَا فِيهِ وَزِدْنَا مِنْهُ۔

اے اللہ! اس میں ہمارے لیے برکت عطا فرما اور ہمیں یہ نعمت مزید عطا فرما۔ [۱]

اسی پر بس نہیں بلکہ مومن بندہ ہر غمی و خوشی میں اپنے خدا کو اسی طرح یاد کرتا رہتا ہے، جس طرح اسے حبیبِ خدا نے تعلیم دی ہے اور کسی موقع پر بھی وہ کسی غمی یا خوشی میں اپنے رب سے اپنا تعلق کمزور ہونے نہیں دیتا، جب کسی کو ہنستا ہوا دیکھتا ہے اسے بھی یوں دعا دیتا ہے:

أَضْحَكَ اللَّهُ سِنَكَ۔

اللہ آپ کو خوش اور مسکراتا رکھے۔ [۲]

اگر کسی کو مصیبت میں مبتلا میں دیکھتا ہے، تو خود پر اللہ کے احسانات کو یاد کر کے آہستہ سے کہتا ہے:

الْحَمْدُ لِلَّهِ الَّذِي عَافَانِي مِمَّا بَتَلَاكَ بِهِ وَفَضَّلَنِي عَلَى كَثِيرٍ مِّمَّنْ خَلَقَ تَفْضِيلًا۔

تمام تعریفیں اللہ کے لیے ہیں، جس نے مجھے اس (مصیبت سے) عافیت دی، جس میں تمہیں مبتلا کیا اور مجھے اپنی بہت سی مخلوق پر فضیلت دی۔ [۳]

[۱] ابوداؤد: ۳۷۳

[۲] حصن حصین: ۱۰۶

[۳] ترمذی: ۳۴۳۲

یہ روزمرہ کے چند مواقع ہیں، جن کا یہاں ہم نے ذکر کیا، ورنہ حقیقی مومن تو وہی ہے، جو زندگی کے ہر ہر لمحے میں اپنے رب کو یاد رکھتا اور اپنے نبی ﷺ کی سنت پر عمل کرتا ہے، طوالت کا خوف مانع ہے، ورنہ تفصیل سے اس موضوع پر روشنی ڈالتے۔

الحاصل! بتانا یہ مقصود تھا کہ رحمۃ للعالمین حضرت محمد ﷺ سے مومن کو عشق ہوتا ہے، اس لیے آپ ﷺ کی سنتوں کو وہ اپنی سانسوں میں بسائے رکھتا ہے، یا یوں کہہ لیجیے کہ حقیقی مومن وہی ہے، جو اپنے نبی کی سنتوں کو اپنی پوری زندگی میں جاری کرتا ہے۔ رحمۃ للعالمین ﷺ تمام عالم کے لیے رحمت بنا کر بھیجے گئے، تو اُن کا نام لیوا بھی لوگوں کے لیے، انسانیت کے لیے، زحمت کیسے ہو سکتا ہے؟ جس کا دل اللہ کی یاد سے غافل ہو، وہ تو خود اپنی جان کے لیے زحمت ہے، وہ دوسروں کے کیا کام آئے گا اور جو انسان، دوسروں کے لیے زحمت ہو، وہ کیوں کر رحمۃ للعالمین ﷺ کا امتی کہلانے کا مستحق ہے! آج ضرورت اس بات کی ہے کہ ہم اس نکتے کو سمجھیں اور اپنی زندگی میں رحمۃ للعالمین کی سنتوں کو اپنائیں، نہ صرف عبادات میں بلکہ معاملات، معاشرت اور اخلاقیات نیز زندگی کے ہر ہر گوشے میں۔ اللہ تعالیٰ ہمیں اور آپ کو اس کو توفیق مرحمت فرمائے۔ آمین



ط: ماہ نامہ دارالعلوم دیوبند، اذان بلال، ندائے اعتدال، روزنامہ متاع آخرت وغیرہ □

جشن عید میلاد النبی ﷺ منانے میں اختلاف کیوں؟

لفظی اعتبار سے ہر اس دن کو عید کہتے ہیں جس میں کسی بڑے آدمی یا کسی بڑے واقعے کی یاد منائی جائے، بعض نے کہا کہ عید کو عید اس لیے کہتے ہیں کہ وہ ہر سال لوٹ کر آتی ہے۔ [۱]

’عید‘ کو عید کہنا ایک طرح کی نیک فالی اور اس تمنا کا اظہار ہے کہ یہ روزِ مسرت بار بار آئے۔ [۲]

نیز ’عید میلاد النبی صلی اللہ علیہ وسلم‘ کا مطلب ہے، پیغمبرِ اسلام کی ولادت کا دن۔ [۳]

[۱] المنجد: ۶۹۰، معجم الوسیط: ۶۳۵

[۲] قاموس الفقہ: ۴/۴۱۹

[۳] فیروز اللغات: ۹۰۸

ولادتِ نبوی ﷺ کی صحیح تاریخ

تمام مؤرخین اور اصحابِ سیر کا اس پر توافق ہے کہ رسول اللہ ﷺ کی ولادت باسعادت پیر کے دن ہوئی، البتہ تاریخ میں شدید اختلاف ہے۔ ۲، ۸، ۹، ۱۰، اور ۱۲ تاریخیں بیان کی گئی ہیں اور وفات کے سلسلے میں ۱۲ ربیع الاول کو جب کہ ولادت کے سلسلے میں ۹ ربیع الاول کو ترجیح دی گئی ہے۔ شاید اسی لیے لوگوں کی زبانوں پر لفظ 'بارہ وفات' کا رہتا ہے اور جشنِ عید میلاد النبی ﷺ کا مناتے ہیں۔ یا للجب! [۱]

یوم ولادتِ نبوی ﷺ

یوم ولادتِ نبوی ﷺ یعنی اس عظیم الشان شخصیت کا جنم دن، جسے تمام عالم کے لیے رحمت بنا کر بھیجا گیا۔ وہ دن واقعی بڑی ہی عظمت و برکت کا حامل تھا۔ اس لیے کہ اس مبارک دن میں رحمۃ للعالمین حضرت محمد مصطفیٰ احمد مجتبیٰ ﷺ اس عالم رنگ و بو میں تشریف لائے۔ اگرچہ شریعت نے آفتا کے یوم ولادت کو سالانہ منانے کا حکم نہیں دیا نہ اسے عید ہی قرار دیا اور نہ ہی اس کے لیے کسی قسم کے مراسم مقرر کیے لیکن جس سال ماہِ ربیع الاول میں یہ دن آیا تھا، وہ نہایت ہی متبرک اور پیارا دن تھا۔ آج جو لوگ اس دن کو 'عید' کے نام سے یاد کرتے ہیں وہ اصلاً رسول خدا ﷺ کی نافرمانی کرتے ہیں، اس لیے کہ خود ارشادِ نبوی ﷺ ہے:

[۱] دیکھیے رحمۃ للعالمین للمصور پوری: ۱/۳۵، سیرۃ النبی ﷺ للنعمانی: ۱/۱۰۹، سیرۃ المصطفیٰ

لکا ندھلوی: ۱/۵۱، موسوعۃ نصرۃ النبی: ۱/۱۹۵، خطا سیرت لندوی: ۸۳

اللہ تعالیٰ نے دیگر قوموں کے مقابلے میں مسلمانوں کے لیے عید کے دو دن مقرر کیے ہیں؛

(۱) عید الفطر

(۲) عید الاضحیٰ۔

آپ ﷺ نے اس وقت یہ بات ارشاد فرمائی تھی، جب کہ آپ نے اہل مدینہ کو دوسرے دنوں میں زمانہ جاہلیت کے طرز پر عید و خوشی مناتے دیکھا۔ [۱]
اس حدیث سے یہ مسئلہ بالکل واضح ہو گیا کہ اللہ اور رسول اللہ ﷺ نے اپنے ماننے والوں کے لیے سالانہ صرف دو دنوں کو عید کے طور پر مقرر فرمایا ہے، اس کے علاوہ بعض روایتوں میں جمعہ کے دن کو بھی عید کہا گیا ہے، اس کے علاوہ کسی دن کے متعلق عید کا لفظ وارد نہیں ہوا۔ اب اگر کوئی اس پر زیاتی کر کے اپنی طرف سے سالانہ مزید ایک دن بڑھاتا اور اس میں عید جیسی خوشیاں مناتا ہے، تو وہ گویا رحمۃ للعالمین ﷺ کے اس ارشادِ عالی پر عدمِ رضامندی کا اظہار کرتا ہے اور جو اسے دین کا حصہ سمجھتا ہے، وہ اپنی طرف سے نیا دین تراشتا ہے اور یہ دونوں ہی باتیں نہایت خطرناک ہیں۔

عید میلاد النبی ﷺ کی ابتدا

فقہ الامت حضرت مفتی محمود حسن گنگوہی علیہ الرحمہ فرماتے ہیں:

یہ مروجہ مجلسِ میلاد قرآن کریم سے ثابت ہے نہ حدیث شریف سے۔ نہ خلفاء راشدین و دیگر صحابہ کرام رضی اللہ عنہم اجمعین سے ثابت ہے نہ تابعین و ائمہ مجتہدین؛ امام اعظم ابو حنیفہؒ، امام مالکؒ، امام شافعیؒ، امام احمدؒ وغیرہ سے، نہ محدثین؛ امام

[۱] ابوداؤد: ۱۳۳۴، نسائی: ۱۵۵۷

بخاری، امام مسلم، امام ابوداؤد، امام ترمذی، امام نسائی اور امام ابن ماجہ وغیرہ سے اولانہ اولیائے کاملین، حضرت شیخ عبدالقادر جیلانی، خواجہ معین الدین چشتی اجمیری، خواجہ بہاء الدین نقشبندی اور شیخ عارف شہاب الدین سہروردی وغیرہ سے۔ چھ صدیاں اس امت پر اس طرح گزر گئیں کہ اس مجلس کا کہیں وجود نہیں تھا۔ سب سے پہلے بادشاہ اربل نے شاہانہ انتظام سے اس کو منعقد کیا اور اس پر بہت مال خرچ کیا، پھر اس کی حرص و اتباع میں وزراء و امرائے اپنے اپنے انتظام سے مجالس منعقد کیں، اس کی تفصیل 'تاریخ ابن خلکان' میں موجود ہے۔ اسی وقت سے علمائے حق نے اس کی تردید بھی لکھی ہے، چنانچہ کتاب المدخل میں علامہ ابن الحجاج نے بتیس صفحات میں اس کے قبائح و مفاسد و دلائل شرعیہ کی روشنی میں لکھ ہیں۔ ۷۳۷ھ میں اس کی تصنیف سے فراغت حاصل ہوئی، پھر جہاں یہ مجلس پہنچتی گئی، وہاں کے علماء تردید فرماتے رہے۔ چنانچہ عربی، فارسی اور اردو۔۔ ہر زبان میں اس کی تردید موجود ہے اور آج تک تردید کی جا رہی ہے۔ [۱]

بریلوی مکتبہ فکر کا اعتراف

بریلوی مکتبہ فکر کے ایک عالم قاضی فضل احمد صاحب لکھتے ہیں:

یہ امر بھی مسلمہ ہے کہ اس مخصوص شکل سے یہ عمل خیر و برکت و نعمت ۶۰۴ھ سے جاری ہے۔ [۲]

[۱] فتاویٰ محمودیہ جدید: ۳/ ۲۱۴-۲۱۳ بتغیر

[۲] مروجہ محفل میلاد: ۵۲ ملخصاً

□

عید میلاد کا حکم

جب جشنِ عید میلاد النبی ﷺ سے لوگوں کو روکا جاتا ہے تو اس سے بعض کج فہم اس غلط بات کی طرف چلے جاتے ہیں کہ ذکرِ نبوی ﷺ کو منع کرتے ہیں! نعوذ باللہ! ثم نعوذ باللہ! یاد رہے، نفسِ ذکرِ میلادِ فخرِ عالم علیہ السلام کو کوئی منع نہیں کرتا بلکہ ذکرِ ولادتِ آپ ﷺ کا مثل ذکرِ دیگر سیر و حالات کے منسوب ہے۔ [۱] لیکن اس زمانہ میں مجالسِ میلاد بہت سے منکرات و ممنوعات پر مشتمل ہونے کی وجہ سے شرعاً ممنوع ہے۔ [۲]

بالفاظِ دگر میلادِ مروجہ و قیامِ مروجہ امورِ محدثہ، ممنوعہ کو مشتمل ہے، ناجائز اور بدعت ہے۔ [۳]

یومِ ولادتِ نبوی ﷺ یقیناً باعثِ خوشی اور اظہارِ مسرت کا سبب ہے لیکن اس تاریخ میں ہر سال اگر یہ دن منانے کا ہوتا، تو اس کے متعلق احکامات و ہدایات شریعتِ مطہرہ میں کثرت سے وارد ہوتیں۔ یہ بھی خیال رکھنے کی بات ہے کہ یہ دن حضور ﷺ اور صحابہ کرامؓ کے سامنے بھی تھا، تو جب خود حضور ﷺ اور صحابہ کرامؓ نے اس خوشی کا اظہار مروجہ طریقے پر نہیں کیا اور عید میلاد نہیں منایا، تو یہ اس بات کی واضح دلیل ہے کہ شریعت میں اظہارِ خوشی کا یہ طریقہ درست نہیں، ورنہ آپ ﷺ اور صحابہ کرامؓ اس پر عمل کر کے اس کا جواز ضرور بتلاتے۔ یہی ایک دلیل مروجہ میلاد کے غیر درست ہونے کے لیے کافی ہے۔

[۱] البراہین القاطعۃ علی غلامِ انوار الساطعۃ: ۱۴۰ [۲] فتاویٰ محمودیہ: ۱۸۱/۳ جدید محقق

[۳] عزیز الفتاویٰ: ۱۲۲

ارشادِ ربّانی ہے:

الْيَوْمَ اكْمَلْتُ لَكُمْ دِينَكُمْ وَأَتِمَمْتُ عَلَيْكُمْ نِعْمَتِي وَرَضِيْتُ لَكُمُ
الْإِسْلَامَ دِينًا۔

آج میں نے تمہارے لیے دین کو کامل و مکمل کر دیا (اب اس میں کسی طرح
کمی بیشی کی گنجائش نہ رہی) اور تم پر اپنا انعام مکمل کر دیا اور تمہارے لیے اسلام کے
دین ہونے پر راضی ہو گیا۔ [۱]

نیز ارشادِ رسول ﷺ ہے:

جو ہمارے اس دین میں کوئی ایسی نئی بات ایجاد کرے، جو دین میں سے نہیں
ہے، وہ مردود ہے۔ [۲]

ایک دوسری روایت میں رسول اللہ ﷺ نے ارشاد فرمایا: تم میری سنت کو
لازم پکڑو اور میرے بعد ہدایت یافتہ خلفائے راشدین کی سنت کو لازم پکڑو، اسے
ڈاڑھوں سے مضبوط پکڑے رہو اور دین میں نئی باتیں ایجاد کرنے سے بچو، کیوں کہ
دین میں پیدا کی گئی ہر نئی بات بدعت ہے اور ہر بدعت گمراہی ہے۔ [۳]

کیا رسول اللہ ﷺ کا بس یہی حق امت پر ہے کہ سارے سال میں صرف
ایک دن اور وہ بھی صرف تماشے کے طور پر، آپ ﷺ کا ذکرِ مبارک جھوٹے سچے
رسالوں سے پڑھ دیا اور پھر سال بھر کے لیے فارغ ہو کر آئندہ بارہ وفات اور

[۱] المائدہ: ۳

[۲] بخاری: ۲۶۹۷، مسلم: ۶۷۱۸

[۳] ابوداؤد: ۴۶۰۷، ترمذی: ۲۶۷۸، ابن ماجہ: ۴۲

عید میلاد کے منتظر ہو کر بیٹھ گئے۔ افسوس! مسلمانوں کا فرض تو یہ ہے کہ کوئی دن آپ صلی اللہ علیہ وسلم کے ذکرِ مبارک سے خالی نہ جائے، البتہ یہ ضروری نہیں کہ فقط ولادت کا ہی ذکر ہو، بلکہ کبھی آپ صلی اللہ علیہ وسلم کی نماز کا، کبھی آپ کے روزے کا، کبھی جہاد کا اور کبھی آپ کے اخلاق و اعمال کا، جو کہ سب سے زیادہ اہم ہیں، کبھی ولادتِ باسعادت کا بھی ہو کہ یہ بھی باعثِ خیر و برکت ہے۔ [۱]

محبت کی علامت بھی یہی ہے کہ محبوب کی ہر بات کا ذکر ہو، ولادتِ شریفہ کا بھی، سخاوت اور عبادت کا بھی۔ اس میں کسی مہینے اور تاریخ اور مقام کی کوئی تخصیص نہیں بلکہ دوسرے وظیفوں کی طرح روزمرہ اس کا وظیفہ ہونا چاہیے، یہ نہیں کہ سال بھر میں مقررہ تاریخ پر یومِ میلاد منایا جائے اور اس کے بعد کچھ نہیں۔ حالاں کہ حضور صلی اللہ علیہ وسلم کا ذکرِ مبارک تو غذا ہے، ہر وقت ہونا چاہیے، اس میں وقت کی تخصیص کی کیا ضرورت؟ [۲]

اس پوری تفصیل سے واضح ہو گیا کہ محفلِ میلاد میں اگر کوئی تاریخ معین اور ضروری نہ سمجھی جائے، شیرینی اور روشنی وغیرہ کو ضروری نہ سمجھا جائے، غلط روایات نہ پڑھی جائیں، نظم پڑھنے والے بے ریش نہ ہوں اور گانے کی طرح نہ پڑھیں، اسی طرح دوسری بدعات سے خالی ہو، تو مضائقہ نہیں۔ [۳]

غرض یہ کہ رسول اللہ صلی اللہ علیہ وسلم کا ذکرِ مبارک جب کہ ان رسوم و بدعات سے خالی ہو تو ثواب اور افضل ہے اور اگر مروجہ طریقے پر رسوم و بدعات سے بھرا ہو تو نیکی

[۱] جواہر الفقہ: ۹۱/۴، امداد المفتیین: ۱۶۳

[۲] الفضائل والاحکام: ۱۱۱، امداد الفتاویٰ: ۱۸۷

[۳] امداد الفتاویٰ: ۵/۲۴۹، نظام الفتاویٰ، حصہ دوم: ۱/۱۶۵

برباد گناہ لازم ہے، جیسے کوئی بیت الخلا میں جا کر قرآن کریم کی تلاوت کرنے لگے۔ [۱]
 المختصر! ہم مسلمان ہیں اور ہمیں اپنی خوشی اور غمی، ہر حالت میں شریعت کی
 اتباع کرنا واجب اور ضروری ہے اور شریعت میں امرِ مندوب پر اصرار کرنا اور واجب
 کی طرح اس کا التزام کرنا اتباعِ شیطان ہے۔ [۲]

اہل حدیث علماء کا موقف

جناب مولانا مفتی ابو محمد عبد الستار صاحب لکھتے ہیں:
 ہیئتِ مروجہ کے ساتھ مجلسِ میلاد کا انعقاد از روئے کتاب و سنت قطعاً حرام اور
 بدعتِ بلکہ داخل فی الشُرک ہے، کیوں کہ اس کا ثبوت نہ تو خود رسول اللہ صلی اللہ علیہ وسلم سے
 ثابت ہے، نہ کسی صحابیؓ سے، نہ کسی تابعیؓ سے۔ غرض قرونِ ثلاثہ میں اس کا وجود بالکل
 مفقود ہے، نہ ازمنہ ائمہ اربعہ میں اس کا پتہ لگتا ہے، بلکہ ساتویں صدی میں یہ بدعت
 بجانب خود ایجاد کی گئی ہے۔ [۳]

جناب مولانا ثناء اللہ امرتسری تحریر فرماتے ہیں:
 ہم مجلسِ میلاد کو کارِ ثواب نہیں جانتے، اس لیے کہ زمانہ رسالت و خلافت
 میں اس کا ثبوت نہیں ملتا۔ آگے ایک سوال کے جواب میں فرماتے ہیں: مولود کی مجلس
 ایک مذہبی کام ہے، جس پر ثواب کی امید ہوتی ہے۔ یہ ظاہر ہے کہ کسی کام پر ثواب کا
 بتلانا شرع شریف کا کام ہے، اس لیے کسی کام پر ثواب کی امید رکھنا، جس پر شرع
 شریف نے ثواب نہ بتلایا ہو، اس کام کو بدعت بنا دیتا ہے۔ مولود کی مجلس بھی اسی قسم

[۱] جامع الفتاویٰ: ۵۵۲/۲، فتاویٰ عثمانی: ۱۱۹/۱

[۲] عزیز الفتاویٰ: ۱۴۲، بغیر

[۳] فتاویٰ ستاریہ: ۶۴/۱

سے ہے، کیوں کہ شریعتِ مطہرہ نے اس پر ثواب کا وعدہ نہیں کیا، اس لیے ثواب سمجھ کر کرتو یقیناً بدعت ہے، رہا محض محبت کی صورت، یہ بھی بدعت ہے۔ کیوں کہ رسول ﷺ سے محبت کرنا بھی ایک مذہبی حکم ہے، جس پر ثواب کی امید ہے۔ پس جس طریق سے شرع شریف نے محبت سکھائی ہے، اس طریق سے ہوگی توسنت، ورنہ بدعت۔ [۱]

مفتی اعظم مکہ مکرمہ کا فتویٰ

شیخ عبدالعزیز بن عبداللہ بن بازؒ فرماتے ہیں:

مسلمانوں کے لیے ۱۲ ربیع الاول کی رات یا کسی اور رات میلاد النبی ﷺ کی محفل منعقد کرنا جائز نہیں ہے بلکہ نبی ﷺ کے علاوہ کسی اور کی ولادت کی محفل منعقد کرنا بھی جائز نہیں ہے، کیوں کہ میلاد کی محفلوں کا تعلق ان بدعات سے ہے، جو دین میں نئی پیدا کر لی گئی ہیں۔ حضرت نبی کریم ﷺ نے اپنی حیاتِ پاک میں کبھی اپنی محفلِ میلاد کا انعقاد نہیں فرمایا تھا، حالاں کہ آپ ﷺ دین کے تمام احکام کو بلا کم و کاست، من وعن پہنچانے والے تھے اور اللہ سبحانہ و تعالیٰ کی طرف سے مسائلِ شریعت کو بیان فرمانے والے تھے۔ آپ ﷺ نے محفلِ میلاد نہ خود منائی اور نہ کسی کو اس کا حکم دیا۔ یہی وجہ ہے کہ خلفائے راشدین، حضراتِ صحابہ کرامؓ اور تابعینؒ میں سے کسی نے کبھی اس کا اہتمام نہیں کیا، الخ۔ [۲]

اللہم ارنا الحق حقاً وارزقنا اتباعه

وارنا الباطل باطلاً وارزقنا اجتنابه

[۱] فتاویٰ ثنائیہ: ۱۱۹/۱

[۲] مقالات و فتاویٰ: ۶۰۶/۱۳ اردو

میلاد النبی ﷺ کے موقع پر...

یوم ولادتِ نبوی ﷺ یعنی اس عظیم الشان شخصیت کا جنم دن، جسے تمام عالم کے لیے سراپا رحمت بنا کر بھیجا گیا، وہ دن واقعی بڑی ہی عظمت و برکت کا حامل تھا، جس سال ربیع الاول میں اس کائنات کے سب سے روشن دن میں خلاصہ کائنات، سید المرسلین، خاتم الانبیاء، احمد مجتبیٰ، محمد مصطفیٰ ﷺ اس عالم رنگ و بو میں رونق افروز ہوئے، اگرچہ شریعت نے سالانہ آپ ﷺ کے یوم ولادت کو کسی مخصوص طریق سے منانے کا حکم نہیں فرمایا، نہ ہی اس کے لیے کسی قسم کے مراسم مقرر کیے لیکن جس سال ماہ ربیع الاول میں یہ دن وقوع پذیر ہوا، وہ نہایت ہی متبرک اور پیارا دن تھا۔

آج ربیع الاول کا مہینہ آتے ہی مسجد و محلوں میں ذکرِ نبوی ﷺ کے زمزمے سنائی دینے لگتے ہیں، ہر طرف نبی کے امتی اپنے حبیب کی ولادت کا جشن منانے کی تیاریوں میں لگ جاتے ہیں، مسجدوں اور بعض چوراہوں پر سیرۃ النبی ﷺ کے موضوع پر جلسے منعقد کیے جاتے ہیں۔۔۔ یہ سب چیزیں اپنی جگہ لیکن مضمون نگار اس وقت قارئین کے سامنے ایک درمندانہ پہلو رکھنا چاہتا ہے وہ یہ کہ کیا سال بھر میں اس طرح چند روز اپنے حبیب کا ذکر کر لینا ہمارے لیے کافی ہے؟ کیا حضرت نبی کریم

صلی اللہ علیہ وسلم کا ہم پر اتنا ہی حق ہے؟ کیا ہم آپ ﷺ سے اسی قدر محبت کرتے ہیں؟ میں سمجھتا ہوں کہ ان تمام سوالوں کا جواب آپ نفی ہی میں دیں گے اور ضرور ہماری اس بات سے اتفاق کریں گے کہ رحمۃ للعالمین ﷺ کا ذکر پورے سال بلکہ ہر دم ہونا چاہیے۔ آپ ﷺ کی تعلیمات کو عام کرنا، اس زمانے میں ویسے بھی ہماری سب سے بڑی ذمہ داری ہے، جب کہ انسانیت تباہی کے دہانے پر کھڑی ہے، ہر طرف خون خرابا اور ہاہا کار مچا ہوا ہے، انسانی زندگی بے قیمت ہو چکی ہے، ہر طرف دنیوی حرص و ہوس نے انسان کے حواس باختہ کر دیے ہیں۔ گلی، کوچے جرائم کے اڈے بنے ہوئے ہیں، سگ بھائی سگے بھائی کا دشمن ہے، اولاد ماں باپ سے نالاں ہے، والدین اولاد سے پریشان۔ کیا کیا کہیں اور کیا کیا لکھیں! قلب و ذہن میں ان گنت باتیں آ، حبار ہی ہیں، صرف امراض کا ذکر کر لینا ویسے بھی لا حاصل ہے، اس لیے اصل علاج ہی کا ذکر کرتا ہوں اور وہ ہے۔۔۔ تعلیمات نبوی ﷺ کا فروغ اور ان پر عمل درآمد کرنا۔

اللہ سبحانہ و تعالیٰ نے ایک روایت کے مطابق کم و بیش سوا دو لاکھ اور مشہور روایت کے مطابق کم و بیش سوا لاکھ انبیائے کرام علیہم السلام کو دنیا میں بھیجا، جن میں سے ہر ایک کی دعوت یہی تھی کہ انسان اپنے رب کو پہچانے اور اپنی زندگی کو خالق کے منشا کے مطابق گزارے۔ ان سب نے مشترکہ طور پر یہی پیغام دیا کہ انسان کو خوں ریزی اور زمین پر فساد پھیلانا زیب نہیں دیتا، یہ تو شیطانی عمل ہے۔ تمام انسان ایک ماں باپ کی اولاد اور آپس میں بھائی بھائی ہیں۔ یہ دنیا، انسان کے لیے دارالعمل ہے، جس میں اُسے الہی احکامات کے مطابق زندگی گزار کر آخرت کو سنوارنے کی کوشش کرنی چاہیے، آخرت دارالجزا ہے، وہاں ہر چیز کا حساب ہوگا، جس کے مطابق جنت یا جہنم کا

فیصلہ ہونا ہے۔ دنیا میں اصلاً کسی عمل کا بدلہ نہیں ملتا، کچھ اثر بھلے ہی ظاہر ہو جائے، آخرت میں اصل کا بدلہ جزایا سزا کی صورت میں ملے گا اور جو انسان اس یاد رکھے وہ کامیاب ہے اور جو دنیا میں الجھ کر رہ جائے، وہ خسارے میں ہے۔ رسول اللہ ﷺ نے کتنی پیاری مثال دے کر سمجھایا کہ انسان دنیا میں اس طرح رہے، جیسے پانی کشتی میں رہا کرتی ہے لیکن پانی کو اندر نہیں آنے دیتی، اس لیے کہ چھوٹے سے سوراخ سے بھی اگر پانی اندر آ گیا، تو وہ کشتی غرق ہو جائے گی، یہی معاملہ انسان کا ہے کہ دنیا میں رہتے ہوئے اگر اس کی محبت اُس کے دل میں آگئی، تو وہ ہلاک ہو جائے گا۔ تمام انبیاء سابقین کی طرح رسول اللہ حضرت محمد ﷺ کو بھی دنیا میں اسی مقصد کے تحت بھیجا گیا اور آپ کے بعد نبوت کے دروازے کو ہمیشہ ہمیشہ کے لیے بند کر کے یہ پیغام دے دیا گیا کہ اب جو انسان کامیابی حاصل کرنا چاہے، وہ حضرت محمد ﷺ کی اتباع کرے۔

اب دیکھنا ہے کہ آپ ﷺ نے وہ کیا تعلیمات دیں، جن پر عمل کر کے ہم اپنی دنیا و آخرت؛ دونوں کو کامیاب بنا سکتے ہیں۔ نبوی تعلیمات؛ جو کہ قرآن و احادیث اور سیرت وغیرہ کی شکل میں ہیں، وہ ساری کی ساری امت کے پاس بعینہ موجود ہیں، ضرورت صرف اس بات کی ہے کہ مستند دینی باتوں تک رسائی حاصل کرنے اور انھیں عملی جامہ پہنانے کی کوشش کی جائے۔ شیطان، جو کہ انسان کا ازلی دشمن ہے، اُس نے یہ تہیہ کر رکھا ہے کہ وہ انسان کو دائیں، بائیں، آگے، پیچھے گویا چار جانب سے بہرکانے کی ہر ممکن کوشش کرتا رہے گا، جس سے وہ کبھی غافل نہیں ہوتا، اگرچہ انسان اپنے اس دشمن سے غافل ہو جاتا ہے۔ رسول اللہ ﷺ کا ارشاد ہے کہ شیطان انسان کے دل

کے پاس اپنی سوئڈ لیے بیٹھا رہتا ہے اور جیسے ہی اُسے غافل پاتا ہے، اس کے دل میں وسوسوں کے زہر سے بھری سوئڈ چھادیتا ہے۔ شیطان کو یہ قدرت نہیں کہ کسی انسان سے جبراً کوئی بدی کروائے بلکہ وہ تو صرف وسوسہ ہی ڈالتا ہے، آگے اسے عملی جامہ خود انسان پہناتا ہے۔ آج آپ دیکھ لیں کہ کس طرح اس نے انسانوں کو انسانوں کا، غیروں کو مسلمانوں کا بلکہ بعض مسلمانوں کو بعض مسلمانوں کا دشمن بنا کر اس طرح کھڑا کر رکھا ہے کہ وہ آپس میں بھائی بھائی ہوتے ہوئے بھی ہر وقت برسرِ پیکار ہیں۔ ان میں سے کتنے تو وہ ہیں، جو دین و مذہب کے نام پر ظلم و ستم کا بازار گرم کیے ہوئے ہیں اور کتنوں نے بدعات و خرافات کو دین سمجھ کر اصل دین کی طرف دعوت دینے والوں کو اپنا اصلی دشمن سمجھ رکھا ہے۔ آپ ﷺ نے دشمن کے ساتھ بھی ایسا معاملہ نہیں کیا، جیسا ہم اپنے سے مختلف رائے رکھنے والے مسلمان بھائیوں کے ساتھ کرتے ہیں! رحمۃ للعالمین ﷺ دنیا میں رحمت کو عام کرنے کے لیے تشریف لائے تھے، آپ کا مقصد جہنم میں جا رہی قوم کو جنت میں داخل کرانا تھا، آپ ﷺ لوگوں کو شرک کی تاریکیوں سے نکال کر ایمان کے نور میں داخل کرانا چاہتے تھے، آپ ﷺ نے مسلمانوں کو ہی آپس میں بھائی بن کر رہنا نہیں سکھایا بلکہ مشرکوں اور اغیار سے بھی احسان کا برتاؤ کرنے کی تعلیم دی۔ جسے مثالیں دیکھنی ہوں وہ سیرت کا مطالعہ کر کے اپنے شوق کی تسکین کر لے۔

آپ ﷺ نے بچیوں کو جینے کا حق دیا، آپ ﷺ نے عورتوں کو معاشرہ میں عزت دی، آپ ﷺ نے والدین و رشتہ داروں سے حسن سلوک کی تاکید کی، آپ ﷺ نے پڑوسیوں کے حقوق کی نشان دہی کی، آپ ﷺ نے غیروں سے

حسن سلوک کرنا سکھایا بلکہ آپ ﷺ نے جانوروں کو تکلیف پہنچانے پر جہنم کی وعید سنائی، آپ ﷺ نے قیدیوں سے بے جا بدسلوکی سے منع کیا، آپ نے مقتولین کے مثلاً سے روکا، آپ نے سایہ دار درخت نہ کاٹنے کی ہدایت دی۔ لیکن نہایت افسوس کی بات ہے کہ آج ایک طرف جہاں اغیار اسلام اور مسلمانوں پر دہشت گردی کا الزام عائد کرنے پر تئے ہوئے ہیں، وہیں بعض نام نہاد مسلمان بھی اپنے قول و عمل سے اسلام کی پاکیزہ شبیہ کو داغ دار بنانے سے احتراز نہیں کرتے۔ یہ سب اُن تعلیمات کا ایک سطر میں مختصر ترین نمونہ ہے، جنہیں رسول اللہ ﷺ نے اپنی پوری زندگی میں مسلمانوں کے دلوں میں پیوست کیا۔

ربیع الاول کا مہینہ۔۔ جس میں خلاصہ کائنات حضرت محمد ﷺ اس عالم رنگ و بو میں تشریف لائے، اس موقع پر گلیوں کو ہری جھنڈیوں سے سجالینا، چاند نعتیہ اشعار گنگنا لینا، لمبی چوڑی تقریریں سن یا کر لینا۔۔ ظاہر ہے کہ صرف ان چیزوں سے بعثت نبوی کے مقاصد پورے نہیں ہو سکتے، اس کے لیے تو ہم میں سے ہر ایک کو آپ ﷺ کی تعلیمات کو اپنی زندگی میں رچانا بسانا ہوگا، ورنہ کبھی تباہی کے دہانے پر کھڑی انسانیت کو امن نہیں ملے گا۔ آج اس موقع پر ہمیں اس بات کا عزم کرنا ہوگا کہ رسول اللہ ﷺ کی تمام تعلیمات کو۔۔ خواہ وہ عالمی ہوں یا قبائلی۔۔ ہم قلب و جگر سے اپنائیں گے، سچے عاشق رسول بن کر دکھائیں گے یعنی اخلاقِ حسنہ کے ذریعے آپ ﷺ کی تعلیمات کا ڈنکا سارے عالم میں بجائیں گے، اپنے اہل خانہ اور رشتہ داروں کے ساتھ حسن سلوک کا معاملہ کریں گے، اپنے دوستوں اور پڑوسیوں کے نیک کاموں میں ان کا دست و بازو بنیں گے، ملک کی سالمیت کا ہر وقت لحاظ رکھیں

گے۔ اگر ایسا ہوا، تو سمجھیے کہ ہم نے آپ ﷺ کے امتی ہونے کا فرض نبھانے کی کوشش کی، ورنہ اللہ سبحانہ و تعالیٰ، جس نے اپنے حبیب ﷺ کے ذکر کو قرآن کریم میں: 'انک لعلی خلق عظیم' کہہ کر ہمیشہ ہمیشہ کے لیے بلند کر دیا، اُسے ہم جیسوں کی کوئی ضرورت نہیں۔ جس طرح اُس خدا کی خدائی میں ہمارے کچھ کرنے نہ کرنے سے کوئی فرق نہیں پڑتا، اسی طرح اس کے مصطفیٰ کی مصطفائی میں بھی ہمارے چند رسمی اعمال کا کوئی وزن نہیں اور یہ ہماری سخت محرومی کی دلیل ہے کہ اپنی من مانی کر کے ہم اپنے رب کی رضا و خوشنودی کا خواب دیکھتے ہیں، شیخ عبدالقادر جیلانیؒ نے بہت خوب فرمایا ہے کہ اپنے آقا کی خوشنودی سے محروم ہے وہ شخص، جو اس کی تو تعمیل نہ کرے جس کا وہ حکم فرمائے اور جس کا اس نے حکم نہیں دیا، اس میں مشغول رہے، یہی اصل محرومیت اور اصل موت اور اصل مردودیت ہے۔ [۱]

اللہ تعالیٰ ہم سب کو صحیح سمجھ عنایت فرمائے۔ آمین

